

ಊರ ದಾರಿಯಲ್ಲಿ ಹೆಜ್ಜೆಗೊಂಡು ನೆನಪಿನ ಸಸಿ



'ನೋಡು, ಇವನು ಸಂಜಯ್ ಅಂತ. ನಮ್ಮ ಕೃಷ್ಣ ಕಾರಂತರು ಇದ್ದಲ್ಲ ಅವರ ಮೊಮ್ಮಗ. ಅಮೆರಿಕದಿಂದ ಬಂದಿದ್ದಾನೆ. ಅವನಿಗೆ ಇಲ್ಲೇ ಒಂದೆರಡು ವಾರ ಇದ್ದು ತನ್ನ ಮನೆ ಗದ್ದೆ ನೋಡಿ ಹೋಗಲಿಕ್ಕೆ ಹೇಳಿದ್ದೇನೆ. ಆದರೆ ಅವನಿಗೆ ಅಮೆರಿಕಕ್ಕೆ ಫೋನ್ ಮಾಡ್ಬೇಕಂತೆ. ಅದಕ್ಕೆ ನಮ್ಮ ದೊಡ್ಡ ಗುಡ್ಡದ ಕಲ್ಲಿನ ಮೇಲೆ ಹೋಗಬೇಕಿದೆ. ಕರ್ಕೂಂಡು ಹೋಗಿಯಾ?' ಶಾಸ್ತ್ರಿಗಳು ಕೇಳಿದರು.

'ಸರಿ ಸ್ವಾಮಿ' ಅಂತ ಹೇಳುತ್ತಾ ಮಾದ ಸಂಜಯನನ್ನು ಮೇಲಿಂದ ಕೆಳಗಿನವರೆಗೆ ನೋಡಿ, 'ಹೊರಡಿ ಸ್ವಾಮಿ' ಅಂದ.

ಸಂಜಯನಿಗೆ ಏನನ್ನಿಸಿತೋ.. ಒಂದು ನಿಮಿಷ ಅಂತ ಹೇಳಿ, 'ನೋಡು ಆಶಾ, ಈ ಕ್ಯಾಮೆರಾದಿಂದ ಸ್ವಲ್ಪ ಫೋಟೋ ತೆಗೆತಿಯು?' ಅಂತ ಹೇಳಿ ಆಶಾಳಿಗೆ ಹೇಗೆ ಫೋಟೋ ತೆಗೆಯುವುದು ಅಂತ ತೋರಿಸಿದ. ನಂತರ ತನ್ನ ಬೈಹುಲ್ಲ ಸರ ಹಾಕಿದ ಫೋಟೋ, ಶಾಸ್ತ್ರಿಗಳು ಕುರ್ಚಿಯಲ್ಲಿ ಕೂತ ಫೋಟೋ, ಮಾದನ ಫೋಟೋ, ಸೀತಮ್ಮನ ಫೋಟೋ, ಗೌರಿ ದನದ ಫೋಟೋ ಇತ್ಯಾದಿಗಳ ಫೋಟೋ ತೆಗೆದ.

'ಹೊರಡೋಣ' ಎನ್ನುತ್ತಾ ಬ್ಯಾಗನ್ನು ಹೆಗಲ ಮೇಲಿಗೆ ಏರಿಸುತ್ತಾ ಮಾದನ ಜೊತೆ ಸಂಜಯ್ ಗುಡ್ಡಕ್ಕೆ ಹೊರಟ.

ದಾರಿಯಲ್ಲಿ ಮಾದ ಗದ್ದೆಯ ಹುಣಿಯಲ್ಲಿ ಹಾವಿನ ತರಹ ಸರಸರನೆ ಹೋಗುತ್ತಿದ್ದ. ಸಂಜಯ್ ಅವನ ಹಿಂದೆ ಬೇಗ ಬೇಗನೆ ನಡೆಯಲು ಪ್ರಯತ್ನಿಸಿದ. ಮಾದನಾದರೋ ದಾರಿಯಲ್ಲಿ ಸಿಕ್ಕಿದವರಿಗೆಲ್ಲ ಸಂಜಯನನ್ನು ಪರಿಚಯಿಸುತ್ತ 'ನಮ್ಮ ಕೃಷ್ಣ ಕಾರಂತರು ಇದ್ದಲ್ಲ ಅವರ ಮೊಮ್ಮಗ.. ಶಾಸ್ತ್ರಿಗಳ ಮನೆಗೆ ಬಂದಿದ್ದಾರೆ. ಅವರ ಗದ್ದೆ ಆಸ್ತಿ ನೋಡ್ಬೇಕಂತೆ' ಅನ್ನುತ್ತಾ ಹೋಗುತ್ತಿದ್ದ. ಸಂಜಯ್ ಜಾತ್ರೆಯಲ್ಲಿ ಪ್ರದರ್ಶನಕ್ಕೆಟ್ಟ ಮರದ ಗೊಂಬೆಯ ಹಾಗೆ ಎಲ್ಲರ ಎದುರು ಹಲ್ಲು ಕೆಸಿಯುತ್ತ ತಲೆ ಅಲ್ಲಾಡಿಸುತ್ತ ನಮಸ್ಕಾರ ಮಾಡುತ್ತ ಹೋಗ ತೊಡಗಿದ.

ಸ್ವಲ್ಪ ಹೊತ್ತಿಗೆ ಇಡೀ ಊರಿಗೆ ಸಂಜಯ್ ಬಂದ ಸುದ್ದಿಯೂ ಅವನ ಅಜ್ಜನ

ಆಸ್ತಿಯನ್ನು ಆತ ನೋಡುವ ಸುದ್ದಿಯೂ ಗೊತ್ತಾಯ್ತು.

ಕೃಷ್ಣ ಕಾರಂತರ ಮರಣಾನಂತರ ಅವರ ಜಾಗವನ್ನು ಊರಿನ ಪ್ರಮುಖರಾದ ಜಯ ಶೆಟ್ಟರು ತಮ್ಮ ಜಾಗದ ಹಾಗೇ ಕೃಷಿ ಮಾಡಿಕೊಂಡು ಬಂದಿದ್ದರು. ಕಾರಂತರ ಕೆಲವು ಗದ್ದೆಯಲ್ಲಿ ಅಡಿಕೆತೋಟ ಮಾಡಿ ಅಡಿಕೆ ಬೆಳೆಯನ್ನು ತೆಗೆಯುತ್ತಿದ್ದರು. ಜಯ ಶೆಟ್ಟರಿಗೆ ಸಂಜಯ್ ಬಂದ ಸುದ್ದಿ ತಲುಪಿದ ಕೂಡಲೇ ಅವರು ನಿರ್ದೇಶಿತವ ಹಾಗೆ ಆಯಿತು.

ಇತ್ತ ಸಂಜಯ್ ಗುಡ್ಡೆಯ ತುದಿಗೆ ತಲುಪಿ ಕಲ್ಲಿನಮೇಲೆ ಕುಳಿತು ಸೆಲ್ ಫೋನ್ ಮುಖಾಂತರ ಅಮೆರಿಕಕ್ಕೆ ಫೋನ್ ಮಾಡಿದ. ತನ್ನ ಲ್ಯಾಪ್‌ಟಾಪ್ ಬಿಡಿಸಿ ಕೆಲಸ ಮಾಡತೊಡಗಿದ. ತನ್ನ ಲ್ಯಾಪ್‌ಟಾಪ್ ಮತ್ತು ಸೆಲ್ ಫೋನ್ ಮುಖಾಂತರ ಅಮೆರಿಕಕ್ಕೆ ತಾನು ಸೀತಾಪುರದಲ್ಲಿ ಒಂದೆರಡು ವಾರ ಕಳೆಯುವುದಾಗಿ ತಿಳಿಸಿದ.

ಎರಡು

ಬೆಳಿಗ್ಗೆ 6ರ ಸಮಯ. ಸೀತಾಪುರದ ಗುಡ್ಡಗಳ ನಡುವಿಂದ ಸೂರ್ಯ ಹೊರಗೆ ಬರುತ್ತಿದ್ದ. ದೂರದಿಂದ ಕಾಡುಕೋಳಿ ಕೂಗುವುದು ಕೇಳುತ್ತಿತ್ತು. ಕೆಲವು ಗುಬ್ಬಿಚಿಗಳು ಶಾಸ್ತ್ರಿಗಳ ಮನೆಯೊಳಗಿಂದ 'ಪುರ' ಅಂತ ಹೊರಹಾರಿದವು. ಸಂಜಯನಿಗೆ ಮಲಗಿದ್ದಲ್ಲಿಂದಲೇ ಶಾಸ್ತ್ರಿಗಳು ನಡೆಯುವ ಶಬ್ದ ಕೇಳಿಸಿತು. ಅವನು ಕಣ್ಣು ಬಿಡುವಾಗ ಶಾಸ್ತ್ರಿಗಳು ಹೆಗಲಿಗೆ ಶಾಲು ಹಾಕಿ ಹೊರಗೆ ಎಲ್ಲೋ ಹೊರಡುತ್ತಿದ್ದಾರೆ. ಸಂಜಯ್ ಎದ್ದ. ಬೇಗಬೇಗನೆ ಮುಖಕ್ಕೆ ನೀರು ಹಾಕಿ ಬ್ರಷ್ ಮಾಡಿದ ಶಾಸ್ತ್ರ ಮಾಡಿ ಶಾಸ್ತ್ರಿಗಳ ಹಿಂದೆ ಹೊರಟ. ಶಾಸ್ತ್ರಿಗಳು ತಮ್ಮ ಗದ್ದೆಗಳ ಕಡೆ ನಡೆದರು. ಅವರ ಮನೆಯ ನಾಯಿ ಮುಂದಕ್ಕೆ ಹೋಗುತ್ತಾ ಸಿಕ್ಕಿಸಿಕ್ಕಿ ಪೊದೆಗಳಿಗೆ ಮೂತ್ರ ಹೊಯ್ಯುತ್ತ ಹೋಗುತ್ತಿತ್ತು. ಸಂಜಯ್ ವೇಗವಾಗಿ ಹೋಗಿ ಶಾಸ್ತ್ರಿಗಳ ಪಕ್ಕಕ್ಕೆ ಬಂದ.

'ಇಷ್ಟು ಬೇಗ ಎಲ್ಲಿಗೆ ಹೊರಟಿದ್ದೀರಿ ಶಾಸ್ತ್ರಿಗಳೇ?' ಕೇಳಿದ.

'ಬೇಗನಾ? ಈಗಾಗಲೇ ಸೂರ್ಯ ಮೂಡಿಯಾಯ್ತು ನೋಡು. ನಾನು ದಿನವೂ ಇದಕ್ಕಿಂತ ಮೊದಲೇ ಹೊರಡುತ್ತೇನೆ. ಬೆಳಿಗ್ಗೆ ಇಲ್ಲೇ ಗದ್ದೆಯ ಹುಣಿಯಲ್ಲಿ ಸುತ್ತಾಡಿ ಬರುವುದಂದರೆ ನನಗೆ ಬಾರಿ ಇಷ್ಟ. ನೋಡು, ಈ ಗದ್ದೆ ಎಷ್ಟು ಚೆನ್ನಾಗಿದೆ. ಎಲ್ಲಿ ನೋಡಿದರಲ್ಲಿ ಹಸಿರು. ನಿನ್ನೆ